



MALTA

TRIBUNAL GHAL TALBIET ŻGHAR

ĠUDIKATUR
AVV. DR. GRAZIELLA TANTI LL.B, LL.D.

Udjenza ta' nhar it-Tlieta, 20 ta' Mejju, 2025

Avviż tat-Talba numru: 97/2024 GT

VODAFONE MALTA LIMITED
ILLUM EPIC COMMUNICATIONS LIMITED
[REĞ NRU. C-10865]

VERSUS

ANTHONY BUHAGIAR
[K.I. NRU. 0412464M]

It-Tribunal;

Ra l-Avviż tat-Talba mressaq nhar 1-20 ta' Marzu 2024¹ u d-dokumenti annessi, fejn is-soċjeta' attriči talbet li l-konvenut jiġi kkundannat iħallasha s-somma ta' erbat elef, mitejn, wieħed u tmenin ewro u sitta u għoxrin ċenteżmu (€4,281.26) rappreżentanti servizzi reżi in konnessjoni ma' servizzi ta' telefonija ċellulari bil-kontijiet bin-numru 1.11136385 u 1.11133208 fuq talba u a benefiċċju tal-intimat.

¹ a fol 1 et seq tal-atti processwali

Is-soċjeta' attriċi talbet ukoll l-ispejjeż u l-imgħax mid-data tal-fattura relativa sad-data tal-pagament effettiv.

Ra d-digriet tal-Prim Imħallef datat 26 ta' Marzu 2025, fejn il-kawżi preċedentementi mismugħa minn dan it-Tribunal li kien presedut minn Dr. Duncan Borg Myatt ġew assenjati lil dan it-Tribunal kif issa presedut.²

Ra li għad li debitament notifikat bl-atti ta' dawn il-proċeduri³, il-konvenut naqas milli jippreżenta risposta fit-terminu preskritt mil-ligi ġħal dan il-għan u lanqas ma deher xi rappreżtant tiegħu (jew xi difensur għalih) għas-smiġħ ta' dan il-proċediment.

Ra illi t-Tribunal iddikjara lill-konvenut fi stat ta' Kontumaċċa fis-seduta ta' nhar il-Hamis, 10 ta' April, 2025⁴.

Ra l-kapitolu ppreżentat mis-soċjeta' attriċi fl-istess seduta tal-10 ta' April, 2025, liema kapitolu jinsab a fol. 35 tal-atti proċesswali.

Ra illi l-konvenut naqas milli jattendi għall-udjenza tal-24 ta' April 2025 sabiex iwieġeb għall-imsemmi kapitolu.

Ikkunsidra l-provi dokumentarji mressqa.

Ra l-atti proċesswali kollha.

² A fol 21 et seq

³ Bil-proċedura tal-affissjoni u pubblikazzjoni skont kif jidher minn wara ta' fol. 14, vera kopja tal-Gażżetta tal-Gvern a fol. 15 u minn nota li tinsab a fol. 17 li permezz tagħha s-soċjeta' attriċi esebiet kopja ta' gażżetta lokali waħda

⁴ Verbal a fol 34

Ra illi ġie dikjarat illi s-soċjeta' attriči ma kellhiex provi ulterjuri xi tressaq.

Ra illi t-Talba thalliet għas-sentenza.

Konsiderazzjonijiet tat-Tribunal

Illi l-paragrafu (b) tal-Artikolu 13 tal-Att dwar Tribunal għal Talbiet Żgħar [Kapitolu 380 tal-Ligġijiet ta' Malta] jgħid illi “*Jekk il-konvenut jonqos li jidher, il-ġudikatur jista' jiddeċiedi l-kawża fin-nuqqas tal-konvenut u tista' ssir ammissjoni bis-subizzjoni tal-konvenut, u d-disposizzjonijet tas-Sub-titolu VI tat-Titolu I tat-Tielet Ktieb tal-Kodiċi ta' Organizzazzjoni u Proċedura Ċivili, li jirrigwardaw l-ammissjoni bis-subizzjoni tal-konvenut fil-qratu inferjuri għandhom jgħoddu mutatismutandis.*” Illi jidher li dan l-Artikolu jħalli fid-diskrezzjoni tal-ġudikant jekk jiddifferixx il-kawża għal ġurnata oħra jew le.

Illi dwar dan, fis-sentenza mogħtija mill-Qorti tal-Appell Ċivili, Inferjuri, Għawdex, fl-ismijiet “**Noel Sultana vs Tony Xerri**”⁵ ingħad illi:

“*Magħdud dan, huwa dejjem ta' rilevanza li jigi denotat f'każijiet ta' din ix-xorta illi l-apprezzament tal-pertinenza u ta' l-influwenza tal-kapitoli tikkostitwixxi valutazzjoni ta' natura diskrezzjonali riżervata lill-ġudikant fil-mertu. Terġa' fil-kaz preżenti t-Tribunal adit ma llimitax ruħu biex jiffonda d-deċiżjoni tiegħi merament fuq l-istregwa tal-kapitolu u tal-mankata tweġiba għalih imma għaddha biex, ġudizjożamento, jistħarreg fuq il-baži tal-provi l-oħra in atti jekk it-talba attriči kienetx fondata, in toto jew in parti. Eżercizzju bħal dan kien ukoll jirrientra fil-poter*

⁵ deċiżja fis-seduta tas-7 ta' Lulju, 2010 - Appell Ċivili - Għawdex Numru. 7/2009/1

diskrezzjonal i tiegħu li jagħmlu għaliex għalkemm in-nuqqas ta' tweġiba għal kapitolu tagħmel prova posittiva jew argoment indizzjarju ta' prova, il-valur ta' din l-istess prova seta' dejjem jigi mwarrab jekk, fuq l-apprezzament prudenzjali, jinstab li l-ogġett tat-talba mhux suffiċċientement suffragat minn elementi oħra ta' prova akkwiziti mill-proċess. Ingħad a propożitu mill-Qorti tal-Appell Superjuri illi “għalkemm il-kapitoli jitqiesu konfessati pero’ dan ma jfisserx li l-Qorti kienet obbligata tqeqħod fuq il-preżunta ammissjoni. Dik il-prova kellha tiġi evalwata u meqjusa flimkien ma’ kull prova oħra li sa dak l-istadju setgħet kienet digħa’ prodotta quddiem il-Qorti’.”

Fis-sentenza “**G.M.F Precast Limited vs Franmar Limited**”⁶ deciżja mit-Tribunal Għal Talbiet Żgħar diversament presedut ingħad li:

*“Għalkemm kontumaci, tali stat silenzjuz ma jfissirx li l-parti konvenuta qed tammetti dak allegat u/jew pretiz mill-parti attrici, l'ghaliex xorta wahda jibqa’ d-dmir ta’ din l-ahhar parti li tiprova l-kaz tagħha sa’ dak il-grad probatorju rikjest mil-Ligi. Fid-duttrina forensi nsibu ritenut illi, “la contumacia vale resistenza, che il contumace tacitamente respinge le domande dello avversario ... il contumace affida al giudice la propria difesa ... questa difesa deve limitarsi ad esaminare se le forme del rito sian rispettate, se l'assunto della parte presente sia fondato in fatto ed in diritto” (Salvatore La Rosa, “Il Contumace nel Giudizio Civile”, Filippo Tropea ed. 1887; §118, p. 175). Mil-lat ta’ gurisprudenza domestika, wieħed huwa mistieden jara in re **Giuseppe Gerada v. Salvu Attard** (Appell Kummerċjali, 6 ta’ Novembru, 1959); id-decizjoni riportata f’Kollez. Vol XXIX-III-35; il-kawza in re **Id-Direttur tar-Registru Pubbliku v. Ermelina Silos Mendoza et** (Prim’Awla, 16 ta’ Novembru, 2010); id-decizjoni in re **Carmela Zahra armla v. Direttur tax-***

⁶ Deciżjoni mogħtija fl-14 ta’ Lulju 2022, Avviż tat-talba numru 366/2021

Xogholijiet Pubblici (Appell Superjuri, 28 ta' Frar, 1975; mhux pubblikata); u in re **Awtoritá Għat-Trasport F'Malta v. Abdi Khadar Qaasim** (Tribunal Għal Talbiet Zghar, 6 ta' Novembru, 2017; mhux appellata) li fiha insenjamenti ulterjuri dwar dan is-suggett. Għalhekk, il-posizzjoni guridika tal-parti mharrka f'dan il-procediment hi meqjusa bhala cahda totali u kategorika tal-allegazzjonijiet kollha vantati kontriha, li jehtiegu jigu debitament pruvati kif imiss.

Fil-konfront ta' l-imsemmija konvenuta gie prezentant kapitolu mill-attrici fl-appena msemmija udjenza (ara Kapitolu a fol. 16). Dan il-kapitolu gie dikjarat bhala mistqarr fl-udjenza successiva, hekk kif registrat fil-verbal ta' l-udjenza ta' l-20 ta' Gunju, 2022 (a fol. 17). Peress li l-konvenuta naqset milli tirregistra dehera biex twiegeb għal tali kapitolu, fid-dawl ta' tali omissjoni, l-istess kien jisthoqqlu jigi emmnut. Għalhekk dan għandu jittieħed bhala mistqarr. Kif diga' magħdud, dan kollu gie debitament puntwalizzat fil-verbal ta' l-udjenza l-ahhar imsemmija.

It-Tribunal josserva illi, in linea ta' principju, il-kapitolu hu fatt processwali li jgib mieghu effetti specifici, espressament previsti u determinati mil-ligi taht il-Kapitolu 12 tal-Ligijiet ta' Malta [vide Art. 698(2) u 702(3)]. Minn tali disposizzjonijiet huwa dezunt illi l-kapitolu hu mezz dirett biex jipprovoka konfessjoni gudizzjali f'min lilu jigi deferit ta' fatt sfavorevoli għal kapitolat u ta' vantagg ghall-parti li eskogitatu. Jingħad fid-deċizjoni in re **Anthony Borg v. Samwel Veneziani** (Appell Inferjuri, 28 ta' April 1998), illi, “din ic-cirkustanza hi hafna rilevanti ghaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova posittiva li l-ammont rekalmat mill-attur kien dovut lilu għal ragunijet minnu pretizi u dana bl-ammissjoni – anke jekk negattiva fis-sens ta' non kontestazzjoni – ta' l-istess

*konvenut.” Fl-istess sens ara s-sentenza in re **Stephen Vella et v. Bollicine Limited** (Appell Inferjuri, 9 ta’ Jannar, 2008).*

*Madanakollu, ghalkemm huwa veru li l-kapitoli, meta s-subent ma jkunx wiegeb ghalihom u ma jkunx iggustifika l-omissjoni tieghu li jikkontesta l-kawza formalment, għandhom jitqiesu bhala konfessjoni (i.e., l’hekk imsejha konfessjoni gudizzjarja). Imma dana ma jfissirx li min hu tenut jiggudika huwa obligat joqghod dejjem fuq dik il-prezunta konfessjoni. Is-subizzjoni hija semplici mezz ta’ prova, u għandha tigi ezaminata u valjata flimkien mal-provi l-ohra kollha tal-kawza, b’mid illi, jekk il-kapitoli ma jkunux konfacenti mal-provi l-ohra tal-kawza, u l-gudikant jidhrilu li għandu jaġhti prevalenza lil dawk il-provi l-ohra, l-konfessjoni prezunta derivanti mis-subizzjoni għandha ccedi quddiem dawk il-provi l-ohra. F’dan is-sens ara d-decizjoni in re **Tabib Dr. Antonio Zammit et v. Francesco Pace et** (Prim’Awla, 28 ta’ Gunju, 1952). In temu, kemm id-duttrina legali kif ukoll il-gurisprudenza, issoktaw jaffermaw, u jikkawtelaw ukoll, illi tali prova weħida mhux necessarjament u bilfors għandha tiddemostra l-fondatezza tal-pretensjoni tal-parti attrici in kwantu dak l-istat migħub in essere bil-kapitolu ma għandux ifisser li qed jintroduci derogi ghall-principju tal-piz tal-provi.....”*

Magħdud ma’ dan, it-Tribunal iqis ukoll dak li ntqal fis-sentenza mogħtija mill-Qorti tal-Appell (Sede Inferjuri) fl-ismijiet “**Borg and Aquilina Ltd Vs John Cuschieri et**”⁷:

“*In-nuqqas ta’ twegiba ghall-interrogatorju kostitwit bil-kapitolu, ghalkemm għandu valur ta’ ammissjoni tal-fatt dedott, jibqa’ b’ danakollu, argoment indizzjarju ta’ prova soggett ghall-valutazzjoni ampja tal-provi minn Qorti. Jista’ jaġhti l-kaz, allura, illi mill-apprezzament relativ li jsir dik l-istess prova indizzjarja mhux bilfors tassumi tiffira probatorja*

⁷ App Ċiv Nru: 287/2008/1 mogħtija nhar il-5 ta’ Marzu 2010

*ghaf-favur ta' l-attur u kontra l-persuna kapitolata. "Ghal tali konkluzjoni l-gudikant għandu jasal biss wara li jkun ivvaluta kull element iehor tal-provi" ("Giuseppe Wismayer -vs- Giovanni Magro", Qorti tal-Kummerc, 24 ta' Novembru, 1934). Konsiderazzjoni din ri-affermata fid-decizjoni tal-Qorti ta' l-Appell tat-28 ta' April 2000 in re: "James Trapani et -vs- Vincent Cilia", u fejn ingħad illi "l-kapitoli jitqiesu konfessati pero' dan ma jfisserx li l-Qorti kienet obbligata tqogħod fuq dik il-prezunta ammissjoni. Dik il-prova kellha tigi evalwata u meqjusa flimkien ma' kull prova oħra li sa dak l-istadju setgħet kienet diga` prodotta quddiem il-Qorti"..."*⁸

It-Tribunal jikkonsidra wkoll

Illi skont kif diga' ġie indikat aktar 'il fuq, il-konvenut, għalkemm debitament mgħarraf bl-Avviż tat-Talba u nnotifikat skont il-ligi, naqas li jippreżenta risposta u naqas ukoll li jidher f'xi seduta jew oħra, u għalhekk waqa' fi stat ta' Kontumaċċja.

Illi it-Tribunal xorta waħda jeħtieg jevalwa l-provi kollha prodotti, u huwa obbligat li janaliżże din l-ammissjoni flimkien ma' kull prova oħra u dana anke fid-dawl tal-ġurisprudenza kollha fuq kwotata. Għalhekk it-Tribunal sejjer jagħmel analiżi tal-atti processwali kollha tal-każ odjern u dan sabiex eventwalment jiġi determinat jekk permezz tal-provi mressqa mis-soċjeta' attriċi, it-talba tal-istess soċjeta' attriċi għandhiex tiġi milquġha.

⁸ Il-Qorti tal-Appell (Sede Inferjuri) kompliet tirrijaferma dawn il-konsiderazzjonijiet anke f'sentenzi oħra fosthom dik fl-ismijiet "**Absolute Services Ltd v. Stefan Darmenia**", mogħtija fil-11 ta' Novembru, 2020. Ara wkoll sentenza ta' dan it-Tribunal, iż-żda diversament presedut, "**Complex Co. Ltd v. Clive May**", mogħtija fis-27 ta' Mejju, 2021.

Illi t-Tribunal osserva u ra li flimkien mal-avviż tat-talba, is-soċjeta' attriċi ippreżentat kopji tal-fattura immarkati bħala 'Dok. X1' u 'Dok X2'⁹, liema kopji tal-fattura flimkien jindikaw li l-konvenut huwa debitur tas-soċjeta' attriċi fl-ammont totali ta' erbat elef, mitejn, wieħed u tmenin ewro u sitta u għoxrin ċenteżmu (€4,281.26). Ra ukoll l-affidavit ta' Dr. Jeremy Debono mahluf fit-18 ta' Marzu 2024¹⁰, li fih iddikjara u ikkonferma li l-konvenut huwa debitur tas-soċjeta' attriċi fl-ammont ta' erbat elef, mitejn, wieħed u tmenin ewro u sitta u għoxrin ċenteżmu (€4,281.26).

Stante illi l-konvenut, għalkemm imsejjah diversi drabi baqa' ma deherx u lanqas ma ppreżenta risposta fiż-żmien mogħti mil-liġi, ġie dikjarat fi stat ta' kontumaċċa.¹¹ Fil-konfront tal-imsemmi konvenut ġie preżentat kapitolu mis-soċjeta' attriċi fl-udjenza tal-10 ta' April, 2025, li jinsab a fol 35 tal-atti proċesswali. Dan il-kapitolu ġie dikjarat bħala mistqarr fl-udjenza succcessiva, hekk kif registrat fil-verbal tal-udjenza ta' nhar il-Hamis, 24 ta' April 2025, u dan peress li l-konvenut naqas milli jirregistra dehra biex iwieġeb għal tali kapitolu. Fid-dawl ta' tali omissjoni, l-istess kapitolu kien jistħoqqlu jiġi emmnut. Għalhekk dan għandu jittieħed bħala mistqarr. Dan kollu ġie debitament puntwaliżżeż fil-verbal tal-udjenza imsemmija.

Ulterjorment it-talba tirriżulta konfermata wkoll mill-affidavit u miż-żewġ kopji tal-fattura annessi mal-istess avviż tat-talba.

Għalhekk, fid-dawl tal-provi indikati hawn fuq li ġew imressqa mis-soċjeta' attriċi, it-Tribunal huwa sodisfatt li t-talbiet tas-soċjeta' attriċi

⁹ Dokumenti jinsabu a fol. 4 u fol. 5 tal-atti proċesswali

¹⁰ L-affidavit ta' Dr. Jeremy Debono jinsab a fol 6 tal-Att Proċesswali

¹¹ Verbal tas-seduta tal-10 ta' April, 2025 li jinsab a fol 34

gew sodisfaçentement ippruvati u jimmeritaw akkoljiment. Tali provi ma gew bl-ebda mod kontradetti u dan it-Tribunal, wara li eżamina bir-reqqa l-istess fil-kwadru probatorju intier, ma jiddubitax mill-veraċita' u r-rilevanza tagħhom.

Decide

Għaldaqstant, it-Tribunal jaqta' u jiddeċiedi din il-kawża billi jilqa' t-talbiet kollha tas-soċjeta' attrici u konsegwentement jikkundanna lill-konvenut iħallas lis-soċjeta' attrici s-somma ta' erbat elef, mitejn, wieħed u tmenin ewro u sitta u għoxrin ċenteżmu (€4,281.26), bl-imgħax li għandu jiġi kkalkulat b'rata mhux oħla mir-rata massima permessa skont il-ligi, dekorribbli mill-20 ta' Marzu 2024, sad-data tal-pagament effettiv.

L-ispejjeż ġudizzjarji marbuta ma' dawn il-proċeduri jitħallsu unikament mill-konvenut.

ft. AVV. DR. GRAZIELLA TANTI
Ġudikatur

ft. Adrian Pace
Deputat Registratur